

IL-KANONKU DEKAN CARMELO CEFAI

50 SENA SACERDOT

Din is-sena jahbat għeluq il-50 sena mill-ordinazzjoni sacerdotali tal-Kanonku Dekan Carmelo Cefai, Rettur tas-Santwarju Nazzjonali "Grotta ta' San Pawl".

Dun Karm twieled ir-Rabat nhar il-25 ta' Meju 1920 minn Ġużeppi u Carmela nee' Micallef. Ircieva l-edukazzjoni sekondarja fis-Seminarju Minuri u f'dan iż-żmien insibuh wkoll iservi ta' abbati fil-knisja Dumnikana tal-Madonna tal-Ghar. Meta hass ix-xewqa li jsir sacerdot huwa kompla l-istudju fis-Seminarju ta' Montecassino. Minhabba l-gwerra iżda fl-1940 kellu jirritorna Malta fejn kompla l-istudji tat-Teoloġija fil-Kulleġġ ta' Santu Wistin fir-Rabat.

Dun Karm ġie ordnat sacerdot mill-Arcisqof Mikiel Gonzi fil-Katidral ta' l-Imdina nhar il-5 ta' Awissu 1945. Ghamel l-Ewwel Quddiesa tiegħu fil-Knisja Proto-Parrokkjali, illum Kolleġġata ta' San Pawl fir-Rabat nhar id-19 ta' Awissu 1945.

F'Jannar ta' l-1946 ġie mahtur Prokuratur ta' l-Arcikonfraternita' tas-SSmu Sagrament, kariga li għadu jokkupa sal-lum. F'dan iż-żmien barra c-celebrazzjoni tal-Festa ta' Corpus Domini, bit-thabrik tiegħu u tal-Prokuratur tal-Konfraternita' ta' San Pawl saru bosta opri. Insemmu biss l-Ostensorju imprezzabbli tar-Relikwija ta' San Pawl, il-Mazza tal-Kapitlu kif ukoll par brazzi tal-fidda għall-Altar Maġġur tal-Kolleġġata. Bħala Prokuratur ta' l-Arcikonfraternita' tas-SSmu. Sagrament ilu sa mill-1963 jirrapreżenta l-fratellanza fil-Kumitat Festi Esterni Corpus Domini u l-Martirju ta' l-Appostlu Missierna San Pawl.

Mis-sena 1946 sa l-1953 serva bħala Vici-Parroku. Fit-30 ta' Marzu 1953 imbagħad ha l-pussess ta' Kononku Kolleġġali tal-Grotta ta' San Pawl.

Fl-4 ta' April 1949 sar Rettur tal-knisja tal-Vitorja fl-Imtahleb, limiti tar-Rabat, kariga li wkoll għadu jokkupa sal-lum. Huwa kompla x-xogħol tat-tkabbir tal-knisja, xogħol li kien beda r-Rettur ta' qablu l-Kan. Vincenzo Mangani. Bit-thabrik ta' Dun Karm dahal ukoll id-dawl elettriku u l-ilma fl-irziezet ta' l-Imtahleb, kif ukoll inbriet skola għat-tfal ta' l-inhawi. Ġiet sgraffita l-Istatwa tal-Bambina u sarulha pedestall u bradella. Dan l-aħħar ġie mqiegħed paviment ġdid għall-knisja kollha.

Lil Dun Karm insibuh fil-kumitati ta' l-aqwa żewġ Centenarji Pawlini li saru Malta, dak ta' l-1960 u ta' l-1967. Fl-1961 sar Direttur Spiritwali tas-Socjeta San Pawl Banda Konti Ruggieru wara l-mewt ta' Dun Anton Buġeja.

Hadem ukoll flimkien mal-Kumitat tal-Kolleġġata biex il-Grotta ta' San Pawl terġa' ssir haġa wahda mal-Knisja Proto-Parrokkjali ta' San Pawl, Din l-għaqda flimkien mad-dinjita' ta' Kolleġġata sehhet permezz tal-Bolla tal-Papa Ġwanni XXIII fl-1962.

Fl-1965 flimkien mal-Kanonku Pietru Pawlu Micallef mexxa l-Missjoni tad-Driegħ ta' San Pawl fost il-Maltin fl-Ingilterra, fil-Kanada u fl-Istati Uniti.

Sa mill-1970 Dun Karm ilu Rettur tal-Knisja ta' San Bastjan. F'dan iż-żmien bit-thabrik tiegħu ġiet restawrata u mizbugħa l-Knisja, sar paviment tar-rham għall-presbiterju kif ukoll saru bankijiet u sistema tad-dawl elettriku godda.

Fis-16 ta' Lulju 1979 lahaq Dekan tal-Kapitlu tal-Kolleġġata u Rettur tas-Santwarju Nazzjonali Grotta ta' San Pawl wara l-mewt tal-Kanonku Dekan Salvinu Buġeja. Fost il-personalitajiet distinti li huwa laqa' f'dan is-Santwarju Pawlin insibu lill-Granmastru preżenti ta' l-Ordni ta' San Ġwann, Fra Andrew Bertie fit-28 ta' Meju 1989 u lill-Qdusija Tiegħu il-Papa preżenti Ġwanni Pawlu II, fis-27 ta' Meju 1990.

Mill-1963 sa Novembru 1994 kien jokkupa diversi karigi fil-Kurja Arciveskovili ta' Malta fejn spicca bħala Direttur Uffiċċju Revizjoni. Matul l-aħħar għaxar snin Dun Karm serva bħala Assistent Kappillan ta' l-Għaqda Maltija trasport tal-Morda għal-Lourdes.

F'isem il-Bord Editorjali nirringrazzjawh u nawgurawlu aktar snin ta' hidma fi hdan il-Kolleġġata u l-Proto-Parrocca tagħna.



Il-Kan. Cefai flimkien mal-Papa Ġwanni Pawlu II.